

## 39. Il-Kewkba tal-Maġi

Żmien ilu l-Missier Alla,  
kif wasal il-Milied  
ta' Ibnu, kif kien xieraq,  
lis-sema jżejjen ried.

U sawwar kewkba ġdida  
bix-xuxa sa fuq l-ġhar,  
li timla l-art u s-sema  
tal-fidda u deheb bin-nar.

U leqqet dik ix-xuxa  
bħat-triq li x-xemx fl-inżul  
tinseġ fuq wiċċ il-baħar  
bħad-deheb ta' ħabel sbul.

Ma' dik it-trejqa l-aṅġli  
niżlu minn ġos-smewwiet,  
u hdejn il-Ġhar il-Maġi  
waslu minn tliet saltiniet.

Għadda l-Milied u ħtieġa  
tal-Kewkba ma kienx hemm;  
biżżejjed dawl il-qamar  
fimkien ma' dak tax-xemx.

Għalhekk il-Missier Alla  
qabad debbus mill-kbar,  
u kisser dik il-kewkba  
fi frak u trietaq żgħar.

U niżlu dawk it-trietaq  
mill-ġholi bħal xrariet  
tan-nar ta' mortal qawwi,  
li mela lis-smewwiet,

U tferrxu qalb l-ġhelieqi;  
'mma kif messew mal-art  
il-frak tad-deheb u l-fidda  
inbidlu f'ħafna ward...

Narċis sabiħ tax-xitwa  
magħmul minn sitt werqiet  
tal-fidda u kus tad-deheb –  
iż-żina tal-Milied.

Kif kienet sejra lura  
minn Betlehem fuq il-ħmar  
ratu l-Madonna u qalet:  
“Kemm hu sabiħ dan-nwar!”

U b’id il-Bambin ċkejken  
berkitu tliet darbiet,  
u tagħtu l-fwieħa mqaddsa  
li tfewwaħ lill-Milied.